

Vitlíki í undirvísing



Ein handalig vegleiðing til undirvísaran

Ráðlegging • Fyrireiking • Undirvísingartilfar

YVIRLIT

Henda vegleiðingin er partur av verkætlanini **Vitlíki til arbeiðis** og er ætlað undirvísarum á øllum stigum – frá innskúlingini til miðnám og vaksnamanaundirvísing.

Soleiðis brúkar tú hesa vegleiðing

YVIRLIT

Henda vegleiðingin er gjörð til lærarar, sum kenna til vitlíkisamboð sum Chat-GPT ella CoPilot og vilja fáa íblástur til fleiri ting tey kunnu nýta hesi amboð til. Tú kanst lesa vegleiðingina upp á 15 minuttir og byrja at brúka tað, ið tú lærir, beinanvegin.

Laga til málbólkin: Har vit í dømunum skriva ”árgang/málbólk”, skiftir tú tað bara út við tað, sum hóskar til tínar næmingar (t.d. ”2. flokk”, ”yrkisútbúgving” ella ”vaksnamannaundirvísing á miðstigi”).

Hvat vegleiðingin fevnir um

Dentur verður lagdur á **ráðlegging og fyrireiking**; arbeiðið, tú gert, áðrenn tú fert inn í flokkin. Vitlíki er serliga hent her, tí tað kann skjótt koma við hugskotum, gera uppskot og tilfar, sum tú síðani hyggur ígjøgnum og lagar til. Henda vegleiðingin snýr seg *ikki* um at brúka vitlíki beinleiðis saman við næmingum í tímunum; tað hevði kravt meira uppseting og umhugsni.

Partur 1: Kom í gongd

Atgongd til amboðini

V?S VARSEMI

Brúka tað, sum skúlin veitir. Um skúlin hevur góðkent eitt ávíst vitlíkisamboð ella givið tær atgongd (t.d. eina Teams- ella Pro-kontu), skalt tú brúka hana – hon hevur møguliga betri dátuvernd og stuðul frá stovninum.

Um tú ikki hevur atgongd gjøgnum skúlan, kanst tú møguliga brúka eina privata/ókeypis kontu, **um leiðreglurnar hjá tykkum loyva tí.** Ókeypis útgávur rigga fínt til flestu dømini í hesi vegleiðing.

Grundleggjandi samskiptið

💡 MEGINREGLA

At arbeiða við vitlíki er sum at tosa við ein sera hjálpsaman, men eitt sindur bókstavligan hjálpara. Tú skrivar boð (kallað **byrt**), og vitlíki svarar. Lykilin til at fáa góð úrslit er at skriva týðiligt og neyvt um, hvat tú vilt hava, hvørjum tað er ætlað og at veita nógva viðkomandi vitan um uppgávuna.

Hugsa um vitlíki sum ein hjálpara til uppkast

💡 MEGINREGLA

Ein góður máti at hugsa um hesi amboð er hesin: **Vitlíki gevur tær uppkast, ikki liðug úrslit.** Hesi amboð er bara ein partur av hvussu tú framleiðir tilfar, tað ger ikki liðugt tilfar. Tí er tað umráðandi at tú allatíð hyggur eftir hvat verður framleitt og syrgjur fyri at tilfarið er á rættari leið. Tú ert serfrøðingurin; vitlíkið er tín hjálpari.

Partur 2: Eitt sindur um dátuvernd og trygd

🛡️ V?S VARSEMI

Áðrenn tú byrjar at brúka vitlíkisamboð, mást tú skilja hesar **týðningarmiklu reglur**. Undirvísarar arbeiða við næmingum, skeiðsluttakarum og viðkvæmum upplýsingum, so dátuvernd hevur avgerandi týdning.

Leiðreglurnar hjá skúlanum ganga framum

V?S VARSEMI

Tín skúli, stovnur ella kommuna kann hava serligar leiðreglur um nýtslu av vitlíkisamboðum. Fylg altíð tykkara vegleiðing fyrst – hon gongur framum almennu ráðini í hesi vegleiðingini. Brúka bert amboð og kontur, sum tín stovnur hevur góðkent. Ert tú í iva, spyr KT-deildina ella leiðsluna.

Hvat tú ALDRIN mást skriva í eitt vitlíkisamboð

V?S VARSEMI

ALDRIN skriva:

Nøvn á næmingum/luttakarum, kennitøl ella aðrar samleikaupplýsingar

P-tøl, bústaðir ella sambandsupplýsingar

Eyðkennilig met/karakterir ella útskriftir úr metingarbókini; neyvar metingarskrásetingar knýttar at ávísum persóni

Fullan tekst úr rættindavardum lærubókum ella royndaruppgávum

Viðkvæmar upplýsingar um familjuviðurskipti, barnaverndar- ella alman-namál

Brúka navnleysar fyrispurningar

🛡️ V?S VARSEMI

Tá ið tú hefur tørv á at lýsa støðuna hjá einum næmingi ella luttakara, brúka so almennar orðingar:

Í staðin fyri... | Skriva...

"Anna hevur trupult við at savna seg og stríðist við..." | "Ein næmingur/luttakari hevur trupult við at savna seg og stríðist við..."

"Jón fekk 45 % í seinastu royndini" | "Ein næmingur, sum klárar seg verri enn væntað í..."

Vís varsemi – vandi fyri afturkenning: Sjálvt "navnleysar" lýsingar kunnu av óvart eyðmerkja ein persón, um støðan er serstøk. Ein sjáldsom hending, óvanlig familjuviðurskifti ella ein serlig samanseting av eyðkennum kunnu vera nóg mikið til, at onkur kennir viðkomandi aftur. Tá ið tú lýsir støður, ger tær so almennar, at tær ikki eru bundnar at smálutum:

- **Ov neyvt:** *"Ein næmingur, sum nýliga er fluttur higar úr Danmark og situr í koyristóli"*
- **Nóg trygt:** *"Ein næmingur, sum er nýggjur á stovninum og hevur tørv á rørsluhjálpi"*
- **Ov neyvt:** *"Ein luttakari, sum stendur í eini umrøddari og torførari hjúnaskilnaðarstøðu"*
- **Nóg trygt:** *"Ein luttakari, sum hevur strongd í privatlívinum"*

Viðmerking: Upplýsingar sum man leggur inn á amboð sum ChatGPT og CoPilot vera sum so ikki deildar við onnur fólk, so vit eru ikki varin orsaka av at vit eru bangin fyri at onkur lesur hvat vit skriva. Orsøkin til at vit eru varin við hesum, er at tað lögfrøðiliga er ólógligt at koyra upplýsingar um ein næming inn í hesi amboð, tí fyrispurningarnir vera sendir til Amerika ella onnur lond og tí er tað ikki lov.

Umhugsanir viðvirkjandi upphavsrætti

🛡️ V?S VARSEMI

Ver varin við tilfari, sum er vart av upphavsrætti. Lat vera við at seta heilar kapitlar úr lærubókum ella fullfíggaðar royndaruppgávur inn. Tú kanst lýsa, hvat tær tørvar ("Eg undirvísi um fronsku kollveltingina út frá námsætlanini fyri [flokk/skeið/breyt]") uttan at avrita vardar tekstir. Tá ið vitlíki ger tilfar, brúka tað so sum eitt útgangsstøði, ið tú tillagar og gert til títt egna.

Góðskutrygging

🛡️ V?S VARSEMI

Vitlíki ger villur. Tað kemur fyri, at vitlíki tekur feil og svarar við skeivum staklutum, óhóskandi innihaldi ella tilfari, sum ikki passar til tína námsætlan ella málból. Ofta kanst tú minka um villurnar við frammanundan at geva vitlíkinum tilfar, sum inniheldur ta vitan, tað hevur brúk fyri til at svara neyvt.

Tað er umráðandi, at tú sum serfrøðingur altíð tekur ábyrgd av, hvussu endaliga úrslitið verður.

Viðmerking: Hóast hesar villur, er tilfar frá vitlíki sera virðismikið, tí tað er sera ofta, at tú ikki leitar eftir neyvum staklutum, men heldur eftir íblástri til, hvat tú skalt skriva. Til dømis; um tú skalt á útferð við flokkinum og spyrst vitlíki, um tú hevur gloymt at fyrireika okkurt, og tað kemur við 10 hugskotum, so er tað ikki so farligt, um 8 teirra eru skeiv. Um tú fært 2 hugskot, sum tú veruliga hevði gloymt, so hevur tú fingið tað, tú leitaði eftir.

Partur 3: Nýtsludømi

📌 YVIRLIT

Í hesum partinum lýsa vit teir bestu hættirnar til, hvussu undirvísarar kunnu brúka vitlíki til fyrireiking og ætlanir. Hvørt dømi inniheldur eina lýsing av støðuni, hvussu vitlíki hjálpir, og byrtmynstur, sum eru klár at brúka.

3.1 Tímaætlanir og -yvirlit

STØÐAN

💬 ST??A

Tað er sunnukvöld. Tú situr og fyrireikar teg til vikuna, sum kemur, og tær tørvar at leggja ein 45 minuttir langan tíma til rættis um eitt evni, tú ikki hevur undirvíst í leingi – kanska um orsøkirnar til fyrra heimsbardaga, hvussu ein skrivar eina sannførandi greinig, grundleggjandi kyknuanding, ella trygdarreglur á einum verkstaði. Tú situr og hyggur at einari tómari síðu til tímaætlanina, roynir at minnast, hvussu tú skipaði hetta seinast, og hugsar um, hvussu tú kanst gera tað meira áhugavert hesa ferð.

HVUSSU VITLÍKI HJÁLPIR

💡 MEGINREGLA

Í staðin fyri at byrja heilt frá grundini, kanst tú biðja vitlíki gera eitt skipað yvirlit yvir tíman. Vitlíki ger eitt uppkast, sum inniheldur lærumál, eina áhugaverda innleiðing, høvuðsvirksemi í undirvísingini, venjingar til luttakararnar og hugskot til meting. Hettar er ein góð beinagrind at arbeiða út frá, sum tú síðani fyllir út við tínum egnu dómum, tillagar til tín málbólk og broytir alt eftir, hvat tilfar tú veruliga hevur tøkt. Nógvir undirvísarar meta at hesin hátturin sparir teimum nógva fyrireikingartíð, tí teir tillaga og betra heldur enn at skula skapa alt úr ongum.

Dømi:

✍ BYRT

"Eg undirvísi næmingum í 10. flokki í søgu. Ger eitt yvirlit yvir eina tímaætlan fyri ein 45 minuttir langan tíma um orsøkirnar til fyrra heimsbardaga. Tak við: 1) Lærumál, 2) Eina áhugaverda innleiðing/hook, 3) Høvuðsvirksemi, 4) Næmingavenjingar, 5) Samandrátt og 6) Hugskot til meting."

Uppfylgjandi byrt til tillagingar: Tá ið tú hevur fingið fyrsta uppkastið, kanst tú hava eina samrøðu við vitlíki fyri at betra um tað. Skriva eitt nú:

Legg eitt bólkavirksemi inn í miðjuna av tímanum

Ger innleiðingina meira virkna

Kom við uppskotum til, hvussu eg kann undirvísingardifferensiera hetta til luttakarar, sum hava tørv á meira stuðli ella avbjóðingum.

Royn tað nú: Heldur enn at lesa víðari, royn nú at avrita byrti omanfyri og tillaga tað til tín veruleika. Set hetta síðani inn í títt vitlíkisamboð, fyri at síggja hvat tú fært út aftur.

3.2 Spurnarbløð og spurningaframleiðsla

STØÐAN

ST??A

Tú ert júst liðug/ur at undirvísa í einum evni um fotosyntesu ella nýggju roknskaparlógina, og tú vilt geva flokkinum ella skeiðsluttakarunum eina skjóta ávegismeting fyri at síggja, hvat tey hava skilt, áðrenn tú fert víðari. Ella kanska fyrireikar tú eitt venjingarark til eina komandi roynd og hevur tørv á 15 fjølbroyttum spurningum, sum fevna um ymiskar partar av evninum. At skriva góðar spurningar – serliga spurningar við fleiri svarmøguleikum og sannlíkum skeivum svørum – tekur tíð. Tær tørvar spurningar, sum royna veruliga fatan, ikki bara minni.

HVUSSU VITLÍKI HJÁLPIR

Vitlíki kann gera spurningar við svarlistum. Tú kanst áseta sniðið (fleiri svarmøguleikar, satt/skeivt, stutt svar, opnir spurningar), torleikastigið, og hvørjar partar av evninum tú vilt meta um. Vitlíki ger eitt sett av spurningum, sum tú síðani kannar fyri neyvleika og hóskaði innihald.

V?S VARSEMI

Ein týðandi ávaring: **kanna altíð svarlistan væl.** Vitlíki ger viðhvørt skeiv svar ella tvítýddar spurningar. Tín serfrøði fangar hesar trupulleikar, áðrenn næmingarnir/luttakararnir síggja teir.

Dømi:

BYRT

"Ger 8 spurningar við fleiri svarmöguleikum um fotosyntesu til næmingar í 8. flokki. Tak 4 möguleikar við til hvønn spurning og marka rétta svarið. Tryggja tær, at spurningarnir royna fatanina, ikki bara minnið."

Gagnligar uppfylgingar:

Ger spurning 3 og 7 torførari,

Legg 2 spurningar afturat, sum krevja, at tey nýta hugtakið í einari nýggjari støðu,

Ger eina lættari útgávu av hesum spurningum til luttakarar, sum hava tørv á stuðli.

Gev mær eina keldu sum vísur at svarini til spurning 6 og 9 eru sannir.

Sløg av spurningum, tú kanst biðja um: fleiri svarmöguleikar (við 4 möguleikum), satt/skeivt, stutt svar, opnir spurningar/kjakspurningar, fyll-út-spurningar (har ein skal fylla gloppini út), og enntá hugskot til nýggja sløg av spurningum sum eru stuttlig at svara.

3.3 Tillaga innihaldi

STØÐAN

ST??A

Tú hevur ein flokk ella ból k við ymiskum tørvum. Summi lesa á tí stigi, sum væntað verður, onnur stríðast við torfør orð, og onkur liggur oman fyri tað væntaða. Tú hevur funnið eina góða grein um veðurlagsbroytingar, men hon er skrivað á einum máli, sum fer at missa helmingin av bólkinum. Ella kanska hevur tú greitt frá einum torførum hugtaki upp á trýggjar ymiskar mátar, og ein luttakari skilur tað enn ikki – viðkomandi hevur tørv á enn einari tilgongd, helst einari, sum er knýtt at onkrum, tey veruliga ganga upp í (sum fótbólt, tónleik ella ítøkiligar arbeiðsstøður). At gera fleiri útgávur av sama innihaldi, ella at finna nýggjar mátar at greiða frá hugtøkum, kann vera ein av teimum uppgávunum í undirvísingini, sum tekur longst tíð.

HVUSSU VITLÍKI HJÁLPIR

💡 MEGINREGLA

Vitlíki er framúrskarandi til at tillaga innihald. Tú kanst seta ein torførar tekst inn og biðja um eina einklari útgávu; ella biðja um somu frágreiðing við nýtslu av øðrum samanberingum; ella spyrja, hvussu tú kanst knýta eitt fakligt hugtak at tí, sum ein ávísur bólkur hevur áhuga fyri. Hetta kemur ikki í staðin fyri tín kunnleika um, hvat tínir næmingar/luttakarar hava tørv á – tú avger enn, hvørja útgávu tú brúkar til hvønn – men tað ger tillagingina av tilfarinum nógv skjótari. Tað, sum kanska hevði tikið 20 minuttir at skriva umaftur við hond, kann gerast upp á 2 minuttir, og tað gevur tær fleiri møguleikar at røkka ymiskum luttakarum.

Einfalda tekst:

✍ BYRT

Skriva hendan tekstin umaftur, so hann hóskar til næmingar í **[Set flokk inn, t.d. 6. flokki]**. Varðveit týðandi upplýsingarnar, men brúka styttri setningar og meira vanlig orð.

Her er teksturin: **[Kopiera og set tín tekst inn her]**

Gera aðrar frágreiðingar:

✍ BYRT

Gev mær 3 ymiskar mátar at greiða frá hugtakinum **[Set hugtak inn, t.d. tyngdarmegi]** fyri næmingum í **[Set flokk/aldur inn, t.d. 8. flokki]**. Tak í minsta lagi eina samanbering ella eitt dømi úr veruleikanum við til hvørja frágreiðing.

Knýta at áhugamálum hjá næmingum/luttakarum:

✍ BYRT

Hvussu kundi eg undirvíst í **[Set fakligt evni inn, t.d. brøkum]** fyri einum næmingi, sum veruliga gongur upp í **[Set áhugamál inn, t.d. Fótbólt ella fimleik]** ≥ Gev mær ítøkilig dømi og virksemlu, sum knýta tað fakliga innihaldið at áhugamálinum.

Bróta torførar førleikar sundur í stig:

BYRT

Brót förleikan at **[Set förleika inn, t.d. skriva eina sannförandi greining]** sundur í smærri, yvirkomulig stig fyrir tey, sum stríðast. Hvat skal eg undirvísa í fyrst, næst og trið>

3.4 At broyta tóna og stíl

STØÐAN

ST??A

Tú ert í holt við at undirvísa í skrivning og tónalagi og vilt vísa næmingunum, hvussu sami grundleggjandi boðskapur kann berast fram á heilt ymiskan hátt – formligum, stuttligum, persónligum ella sannförandi. Ella “sum ein lögfrøðingur”, “sum ein borgari”, “sum ein politikari”, “sum ein journalistur”. At umskriva á henda hátt er bæði ringt og tíðarkrevjandi.

HVUSSU VITLÍKI HJÁLPIR

Vitlíki dugur sera væl at skriva ein tekst á ymiskar hættir. Set upprunaliga tekstin inn í vitlíkisamboðið, skriva hvat endamálið er við umskrivningini, og so hvussu tað skal umskrivast. Tað er umráðandi at siga frá endamálið, tí tað broytur hvussu teksturin skal skrivast.

Dømi:

BYRT

"Eg vil vísa næmingunum, hvussu skrivitóni og sjónarhorn ávirka móttakaran. Her er eitt grundleggjandi boð: 'Vit mugu minka um nýtsluna av plasti. Tí skulu øll frá nú av hava sínar egnu koppar við í skúla.' Skriva eitt stutt brot um hetta upp á tríggjar ymiskar mátar: 1) Sum ein strangur lögfrøðingur, ið vísir á nýggjar reglur. 2) Sum ein eldhugaður umhvørvisaktivistur á sosialum miðlum. 3) Sum ein afturhaldssamur politikari, ið vigar fyrimunir og vansar. Endamálið er at nýta tekstirnar til eina uppgávu um keldur og sjónarhorn."

Annað dømi:

BYRT

"Her er ein stuttur, keðiligur tekstur um føroyska veðurlagið: 'Tað regnar ofta í Føroyum. Veðrið broytist skjótt. Tað kann vera sól og regn sama dag.' Umskriva hendan tekstin til at vera sera myndaligan og poetiskan, so hann hóskar til eina stuttsøgu. Umskriva hann síðani eina ferð afturat, so hann ljóðar sum ein spennandi lýsing í einum ferðavinnufaldara."

Gagnligar uppfylgingar:

Ger myndaligu útgávuna upp aftur meira yvirdrivna,

Hvørji fimm orð í lögfrøðiligu útgávuni gera hana so formliga ≥
Gev mær onnur orð í staðin,

Skriva eina fjórðu útgávu av plast-tekstinum, sum um tað var
eitt lesarabræv frá einum frustreraðum borgara,

Gev mær 3 spurningar til næmingarnar, sum fáa teir at umhugsa
munin á ferðavinnutekstinum og upprunatekstinum.

3.5 At tillaga tekstir til ymisk torleikastig

STØÐAN

ST??A

Tú hevur eitt torført evni ella ein lærubókatekst, sum tú skalt føra næmingarnar ígjøgnum. Næmingarnir í flokkinum eru á ymiskum fakligum stigum – onkur hevur brúk fyri einari heilt einfaldari frágreiðing fyri at skilja grundleggjandi hugtøkini, meirilutin klárar vanliga stigið, og nakrir næmingar hava brúk fyri eini djúpari akademiskari avbjóðing. At skriva fleiri útgávur av sama teksti tekur vanliga alt ov langa tíð.

HVUSSU VITLÍKI HJÁLPIR

Í staðin fyri at tú skalt umorða tekstin sjálv/ur, kann vitlíki taka eitt evni ella ein tungan tekst og laga hann til ymisk torleikastig upp á fá sekund. Hetta ger tað lætt at býta flokkin í bólkar, har allir næmingar arbeiða við sama evni,

men við tilfari, sum passar júst til teirra førleikastig. Hetta er eitt frálíkt amboð til differentiering í undirvísingini.

V?S VARSEMI

Týðningarmikil viðmerking: Tá ið tú biður um eina frágreiðing til ein 12 ára gamlan, brúkar vitlíki ofta ítøkilig dømi úr gerandisdegnum. Tá ið tú biður um serfrøðingastigið, verður málið meira abstrakt og fakligt. Les altíð úrslitini ígjøgnum fyri at tryggja, at fakorðini eru røtt.

Dømi:

BYRT

Greið frá hesum evni (ella ger ein samandrátt av hesum teksti) á trimum ymskum torleikastigum: 1. Byrjunarstig (sum um eg eri 12 ára gamal/gomul): Brúka eitt einfalt mál og ítøkilig dømi úr gerandisdegnum. 2. Miðalstig (framkomið): Brúka fakorð og eitt vanligt miðnámsstig, sum hóska til flestu næmingar. 3. Serfrøðingastig: Brúka djúptøkið, akademiskt mál við torgreiddum hugtøkum til teir næmingar, sum hava brúk fyri eini eyka avbjóðing. Evnið/teksturin er: [set tekstin ella evnið inn her]

Gagnligar uppfylgingar:

Ger fimm spurningar til hvørt stigið, sum kanna, um næmingurin hevur skilt tekstin.

Skriva frágreiðingina til 12 ára gamla stigið sum eina stutta søgu um ein persón, ið upplivir hetta.

Hvat eru tey trý týðningarmestu fakorðini í serfrøðingatekstinum? Ger ein orðalista til tey.

3.6 At skriva greið og virðilig boð og afturmeldingar (diplomatifiltrið)

STØÐAN

ST??A

Tað er seint á degi. Tú skalt senda einum vaksnum næmingi boð, sum skulu geva eina greiða, men virðiliga afturmelding. Ella tú situr við stikkorðum til fleiri næmingametingar og skalt gera tey til stuttar, hjálpsamar tekstir.

Tú veitst, hvat tú vilt siga. Avbjóðingin er at orða tað soleiðis, at tað er professionelt, fólkaligt og uppbyggjandi — serliga tá ið orkan er lítil, tú hevur nógv at gera, ella tú mást skriva tað sama í fleiri útgávum.

HVUSSU VITLÍKI HJÁLPIR

Vitlíki kann hjálpa tær at gera stikkorð og ráar orðingar til greið, virðilig og loysnarmiðaði boð.

MEGINREGLA

Tað týðningarmesta er, at tú ikki letur vitlíki avgera, hvat tú heldur um næmingin. Tú gevur sjálv/ur málið, boðskapin og tónan. Vitlíki hjálpir bara við at orða tað betri.

V?S VARSEMI

Brúka ikki nøvn ella aðrar persónsupplýsingar. Skriva heldur orðingar sum „ein næmingur“, „bólkurin“ ella „nakrar uppgávur vanta“.

Hetta er serliga gagnligt, tá ið tú skalt:

- siga okkurt trupult á ein virðiligan hátt
- gera stikkorð til eina stutta afturmelding
- stytta ella mýkja eina orðing
- skriva boð, sum skulu vera greið, men ikki hvøss
- týða almenn boð til næmingar, sum hava annað móðurmál

Diplomatifiltrið: trupul boð borin væl fram

BYRT

Mál: Eg vil skriva eini stutt boð til ein vaksnan næming.
Boðini skulu vera virðilig, greið og loysnarmiðaði.
Samanhangur: Fleiri uppgávur eru ikki latnar inn til tíðina,
og arbeiðsfriðurin í tímanum skal betrast. Skriva eitt uppskot
á 8-10 reglur. Tónin skal vera professionellur og vaksin, ikki
útskammandi. Enda við einum greiðum næsta stigi.

Stikkorðavíðkarin: frá stikkorðum til afturmelding

BYRT

Mál: Eg vil gera hesi stikkorð til eina stutta og gagnliga
afturmelding til ein vaksnan næming. Stikkorð: Føroyskt: lesur
væl, men má arbeiða meira við rættskriving. Støddfrøði: skilir
háttin, men skundar sær og ger óneyðugar villur. Arbeiðsvanar:
er virkin, men skal geva sær betri tíð. Skriva 2 stutt brot:
fyrst styrkir, síðani næsta menningarstig. Tónin skal vera
jaligur, greiður og ikki ov hátíðarligur.

Boð til allan bólkin: greið og rólig felagsboð

BYRT

Mál: Eg vil senda felagsboð til ein bólík av vaksnum næmingum.
Boðini skulu minna tey á eina freist og greiða frá, hvat tey
skulu gera næst. Skriva boðini stutt, greitt og vinaligt.
Tónin skal vera róligur og professionellur. Hetta skal vera
lætt at lesa á farteleson. Her er innihaldið: [set almenn
stikkorð inn]

Málsliga brúgvín: almenn boð á øðrum máli

BYRT

Mál: Eg vil senda hesi almennu boð til næmingar, sum skilja
[mál] betur enn føroyskt. Týð tekstin og ger hann lættan at
skilja. Varðveit allar praktiskar upplýsingar, men brúka
einføld orð, har skúlahugtøk kunnu misskiljast. Tónin skal
vera virðiligur og vaksin. Tekstur: [set almenn boð inn]

Gagnligar uppfylgingar:

Ger tekstin styttri og lættari at lesa á farteleson.

Ger tónan eitt sindur meira formligan.

Ger boðini meira beinleiðis, men framvegis virðilig.

Gev mær eina mildari útgávu og eina greiðari útgávu.

Enda við einum heilt ítökiligum næsta stigi.

3.7 Greining av felags rákum og manglum í flokkinum

EIN ØÐRVÍSI TILGONGD

V?S VARSEMI

Hetta nýtsludømið krevur eina lítla broyting í hugsanarhátti. Sum lærarar eru vit vanir við at hyggja at einum næmingi í senn og geva viðmerkingar uppgávu fyri uppgávu. Men tá ið tú hevur sitið leingi og rættað nógv arbeiði, kann vera trupult at fáa eyga á smáu mynstrini tvørtur um allan flokkin. Henda tilgongdin snýr seg tí ikki um at lata vitlíki lesa næmingaarbeiði beinleiðis, men um at brúka vitlíki til at hjálpa tær at skipa og greina tína egnu meting. Tað kann geva tær eina skjótari og greiðari fatan av, hvar flokkurin sum heild stríðist, og hvat hevði verið skilagott at tikið upp aftur í undirvísingini.

STØÐAN

ST??A

Tú hevur júst rættað 25 stuttar royndir ella stílar. Tú situr eftir við eini kenslu av, at “flokkurin skilti ikki heilt hugtakið um orkuflutning”, men tú kanst ikki seta fingurin á, júst hvar tað fór skeivt. Var tað orðatilfeingið ≥ Nýtslan ≥ Ein ávís misskiljing ≥ Ein veikleiki í próvførsluni ≥

At fara ígjøgnum allar uppgávnar umaftur fyri at telja og samanbera tínar egnu viðmerkingar tekur tíð. Tað, tær veruliga tørvar, er ein skjót og skipað mynd av, hvørji rák ganga aftur í flokkinum, so tú veitst, hvat tú eigur at taka upp í tímanum í morgin.

HVUSSU VITLÍKI HJÁLPIR

V?S VARSEMI

Í hesum førinum eigur tú ikki at seta næmingasvar ella næmingatekst beinleiðis inn í eitt vitlíkisamboð. Í staðin kanst tú seta inn tínar egnu viðmerkingar og rættingar til næmingarnar.

Út frá hesum kann eitt vitlíki hjálpa tær at eyðmerkja felags rák, bólka vanligar misskiljingar og peika á, hvørji evni eiga at verða tikin upp aftur í flokkinum. Tað broytir arbeiðið frá at vera ein spurningur um at minnst alt sjálvur til at fáa eina greiða og brúkiliga fatan av tí, sum tú longu hevur sæð.

Tú kanst eisini biðja vitlíki koma við uppskoti til eina stutta endurtøku, sum beinleiðis svarar til tey veikleikaøki, tú hevur lagt merki til.

Dømi:

BYRT

Her eru mínar egnu viðmerkingar og eygleiðingar frá rætting av [tal] uppgávum um [evni]. Greina tær og eyðmerk tær 3 mest vanligu misskiljingarnar ella veikleikarnar í flokkinum. Sig eisini, hvat hetta bendir á, at eg eigi at taka upp aftur í undirvísingini. Kom síðani við uppskoti um eitt 5 minuttir langt virkseml, ið kann hjálpa flokkinum at skilja hetta betur. [Set læraraviðmerkingar inn niðanfyri]

Annað dømi:

BYRT

"Her eru mínar egnu viðmerkingar frá rætting av 20 næmingauppgávum um vakstrarhúseffektina. Fleiri blanda vakstrarhúseffekt og ozonlag saman. Nógv nevna CO₂, men greiða ikki frá sjálvari mekanismuni. Fleiri geva ov óneyv dømi. Greina hetta og sig mær, hvørji 2 høvuðspunkt flokkurin stríðist mest við. Kom síðani við eini einfaldari samanbering og einum stuttum virkseml, eg kann brúka í tímanum í morgin."

Gagnligar uppfylgingar:

Ger ein spurning við fleiri svarmøguleikum, har tey skeivu svarini byggja á hesar misskiljingar.

Ger ein stuttan munnligan uppstartsspurning, sum kann kanna, um flokkurin nú hevur skilt munin.

Ger ein samandrátt av tí, sum flokkurin sum heild tykist hava skilt væl.

TÝÐANDI: DÁTUVERNÐ OG HANDFARING

V?S VARSEMI

Hetta nýtsludømið eigur at byggja á *tína egnu meting* og *tínar egnu viðmerkingar* — ikki á at líma næmingasvar, stílar ella annað næmingatilfar beinleiðis inn í eitt opið vitlíkisambo.

Sostatt er hetta eitt gott arbeiðslag:

1. **Savna tínar egnu eygleiðingar:** Skriva niður hvørjir feilir, misskiljingar ella styrkir vóru afturvendandi í rættingini.
2. **Legg tínar viðmerkingar til næmingarnar inn:** Í staðin fyri at seta inn tekstir hjá næmingum, setur tú inn tær viðmerkingar tú hevur skriva. Verð varin at viðmerkingarnar ikki kunnu elva til at eykenna næmingar.
3. **Brúka vitlíki sum greiningarhjálp:** Lat tað hjálpa tær at bólka, raðfesta og umseta tína meting til næsta undirvísingarstig.

3.8 Vís á, hvussu eitt gott úrslit sær út

EIN ØÐRVÍSI TILGONGD: VÍS TAÐ HELDUR ENN BARA AT SIGA TAÐ

MEGINREGLA

Næmingar skilja ofta betur eitt gott svar, tá ið teir síggja eitt dømi, enn tá ið teir bara hoyra orð sum “greina” ella “grundgeva”. Her kann vitlíki hjálpa við skjótt at gera dømi, sum vísa munin á einum veikum og einum sterkum svari.

STØÐAN

ST??A

Tú skalt geva næmingunum eina heimauppgávu fyri, og tú vilt at næmingarnir longu frammanundan fáa eina greiða kenslu av, hvat eyðkennir eitt gott úrslit. Tað kann vera, at tú vilt vísa munin á einum svari, sum bara endurgevur fakta, og einum svari, sum eisini setir fakta í samanhang, grundgevur og vísir veruliga fatan.

Í staðin fyri at siga: *“royn at fara meira í dýpdina”*, kanst tú vísa teimum tvey stutt dømi og tosa um, hvat ger annað svarið sterkari enn hitt.

HVUSSU VITLÍKI HJÁLPIR

Vitlíki kann hjálpa tær at gera dømi um svar á ymiskum góðskustigum, út frá tí, tú sjálvur leggur dent á í uppgávuni. Tað er nóg mikið, at tú greiðir frá, hvat tú metir sum eitt sterkt svar, og hvat eyðkennir eitt meira einfalt ella veikt svar.

Tú kanst til dømis siga, at eitt gott svar skal:

- vera fakliga rætt
- brúka viðkomandi hugtøk
- vísa samband millum orsøkir og avleiðingar
- grundgeva heldur enn bara at nevna

Út frá hesum kann vitlíki gera tvey ella trý stutt dømi, sum tú kanst brúka í undirvísingini. Hetta kann hjálpa næmingunum at síggja munin á góðskustigum, sum annars er torført at greiða frá bara við orðum.

Dømi / skapilón:

BYRT

Eg skal geva eina heimauppgávu um [evni]. Eg vil vísa næmingunum, hvussu ymisk góðskustig kunnu síggja út í verki. Eitt gott svar í hesari uppgávuni eigur at [lýs við egnum orðum, hvat eyðkennir eitt gott svar]. Ger 2 stutt dømi um svar til somu uppgávu: eitt, sum er einfaldari og meira grundleggjandi, og eitt, sum er greiðari, djúpari og sterkari. Merk tey týðiliga, og lat munin vera lættan at tosa við næmingarnar um.

Annað dømi:

BYRT

"Eg skal geva eina uppgávu um vatnringrásina. Eg vil vísa næmingunum munin á einum svari, sum bara nevnir høvuðsstigini, og einum svari, sum eisini vísir sambandið millum tey. Eitt gott svar eigur at brúka røtt faklig hugtøk og greiða frá, hvussu stigini hanga saman. Ger tvey stutt dømi: eitt meira einfalt og eitt sterkari."

Gagnlig uppfylging:

Greið nú frá, hvat ger tað sterkara svarið betri.

Hvat gera næmingar ofta skeift, tá ið teir skriva tílíkan tekst?

Ger eitt veikt svar, sum sær rímligt út í fyrstu atløgu, men sum kortini hevur týðandi veikleikar.

Ger eina stutta frágreiðing til lærarar, sum eg kann brúka, tá ið vit tosa um munin í flokkinum.

TÝÐANDI: BRÚKA DØMINI SUM HJÁLPARAMBOÐ – IKKI SUM FASIT

MEGINREGLA

Dømini, sum vitlíki ger, eiga ikki at verða givin sum ein endalig uppskrift upp á tað "rætta" svarið.

Tað er eisini umráðandi, at tú sjálvur lesur dømini ígjøgnum og tillagar tey, so tey passa til tín aldursból, tín stíl og júst ta uppgávuna, tú arbeiðir við.

3.9 Viðkomandi í gerandisdegnum

EIN ØÐRVÍSI TILGONGD: AT GERA HUGTAKIÐ NÆRVERANDI

💡 MEGINREGLA

Ein av vanligastu avbjóðingunum í undirvísing er, at næmingar hava ilt við at síggja, hví eitt evni hevur týðninguttan fyri skúlastovuna. Tá kann sjálvt eitt gott fakligt innihald kennast fjart og óviðkomandi. Ein góð tilgongd er tí at knýta evnið at støðum, spurningum og fyrirbrigdum, sum næmingarnir longu kenna aftur úr gerandisdegnum, miðlunum, tøkni, arbeiðslívinum ella frítíðini. Her kann vitlíki hjálpa sum ein góð hugskotskelda: ikki við at avgera, hvat er besta dømið, men við at geva tær fleiri møgular brúgvar millum eitt fakligt hugtak og tann veruleika, næmingarnir liva í.

STØÐAN

💬 ST??A

Tú undirvísir í einum evni, sum er fakliga týðningarmikið, men sum kann tykjast abstrakt hjá næmingunum. Tað kann vera sannlíkindarokning, eksponentiellur vøkstur, retorisk amboð, orkuflutningur, keldukritikkur ella okkurt heilt annað. Tú vilt ikki bara siga, at hetta er týðningarmikið. Tú vilt vísa teimum, hvar hugtakið sæst aftur í ítøkiligum samanhangum.

Møguliga hevur lærubókin dømi, sum fakliga rigga væl, men sum ikki rættiliga fanga áhugan hjá hesum bólkinum júst nú. Tí hevur tú tørv á at finna nýggjari, nærri ella meira viðkomandi sjónarhorn.

HVUSSU VITLÍKI HJÁLPIR

Vitlíki kann hjálpa tær at finna ítøkiligar samanhangir, har eitt ávíst hugtak gevur meininguttan fyri sjálva lærubókina. Tú kanst geva tí eitt evni og biðja tað koma við dømunum úr gerandisdegnum, úr miðlunum, úr arbeiðslívinum, úr tøkni, úr ítróttinum ella úr øðrum økjum, sum tínir næmingar kenna til.

Tað kann vera serliga gagnligt, tá ið tú:

- vilt byrja ein tíma við einum fangandi dømi
- vilt greiða frá, hví eitt evni hevur verkligan týðning
- vilt gera eina uppgávu meira livandi
- vilt finna ymisk dømi til ymiskar aldursbólkar ella áhugamál

Byrt-skapilón:

BYRT

Eg undirvísi í [hugtak/evni]. Hjálp mær at gera hetta meira viðkomandi fyri næmingarnar. Gev mær 3 ítøkilig dømi úr veruleikanum, har hetta hugtakið sæst aftur í verki. Vel dømi úr [høpi, t.d. tøkni, miðlum, ítrótti, gerandisdegi, arbeiðslívi, náttúru]. Greið eisini stutt frá, júst hvussu sambandið er millum hugtakið og dømið, so eg havi lættari við at greiða flokkinum frá tí.

Dømi (Støddfrøði):

BYRT

"Eg undirvísi í sannlíkindarokning. Hjálp mær at finna 3 dømi úr veruleikanum, sum ung fólk skilja og halda vera viðkomandi. Tað kann vera úr ítrótti, telduspølum, sosialum miðlum ella øðrum. Greið frá, júst hvussu sannlíkindi eru partur av hvørjum dømi."

Dømi (Náttúruvísindi):

BYRT

"Eg undirvísi í eksponentiellum vøkstri. Gev mær 3 dømi úr veruleikanum, sum kunnu gera hugtakið meira ítøkiligt hjá næmingunum. Tað kann vera um smittuspjaðing, sosialar miðlar, fólkavøkstur ella okkurt annað. Greið stutt frá sambandinum í hvørjum dømi."

Dømi (Mál/Bókmentir):

BYRT

"Eg undirvísi í retoriskum amboðum. Gev mær 3 dømi um, hvar næmingarnir mæta slíkum amboðum í gerandisdegnum, til dømis á sosialum miðlum, í lýsingum, í politiskum røðum ella í sjónbondum. Greið frá, hvat fyri retorisk amboð eru í spæli, og hví tey rigga."

Gagnligar uppfylgingar:

Ger eitt dømi, sum hóskar til 13 ára gamlar næmingar.

Ger dømini meira hóskaði til ein føroyskan gerandisdag.

Ger ein innleiðandi spurning, sum eg kann brúka í byrjanini av tímanum.

Ger eina stutta uppgávu við støði í einum av hesum dømunum.

Greið mær frá, hvussu eg kann bera hetta fram uttan at gera tað ov fløkt.

UMRÁÐANDI: LÆRARIN VELUR FRAMVEGIS DØMIÐ

💡 MEGINREGLA

Ikki øll dømi, sum vitlíki kemur við, fara at rigga væl til tín flokk. Summi kunnu kennast ov yvirskipað, ov nógv knýtt at ávísam áhugamálum, ella hóva tey ikki rættiliga í einum føroyskum samanhangi. Tí eigur tú altíð at velja, tillaga og meta um dømini sjálv/ur. Ofta kann tað hjálpa um tú lýsur fyri vitlíki hví eitt dømi ikki riggar væl og hareftir biður um eitt nýtt.

Vitlíki er sostatt best sum ein hjálp til at finna møguligar inngangsvinklar. Tað er tú sum lærari, ið avger, hvat veruliga er viðkomandi, hóskaði og námsfrøðiliga gott fyri júst tín bólk.

Partur 4: Ráð til at fáa betri úrslit

Byrtuppskriftin

💡 MEGINREGLA

Fyri at fáa støðug og góð úrslit, kanst tú seta tíni byrt upp eftir hesi uppskriftini:

Uppskriftin til eitt gott byrt í 5 pørtum

Leiklutur: "Tú ert ein hjálpari, sum hjálpir einum lærara..."

Samanhangur: Árgangur/flokkur, evni, longd á tímanum, tørvur hjá næmingunum, tøkt tilfar og mangt annað.

Uppgáva: Hvat tú vilt hava gjørt (tímaætlan, spurnakapping, frágreiðing o.s.fr.).

Avmarkingar: Krøv í námsætlan, lesistig, longd, sløg av spurningum o.s.fr.

Snið á úrslitinum: Talva, punkt, arbeidsark, spurnarblað, talsettur listi o.s.fr.

✍️ BYRT

Dømi um nýtslu av uppskriftini: "Tú ert ein hjálpari, sum hjálpir einum náttúru- og tøknilærara í 8. flokki. Eg undirvísi í fotosyntesu fyri næmingum við ymiskum lesiførleikum, og eg havi 45 minuttir. Ger eina spurnarkapping við 6 spurningum við fleiri svarmøguleikum, sum royna fatanina (ikki bara minnið). Spurningarnir skulu vera á lesistigi, ið hóskar til 7. og 8. flokk. Set tað upp sum ein talsettan lista við svarlista til endans."

Lýs samanhingin neyvt

💡 MEGINREGLA

Jú meira kunning tú gevur um samanhingin, tess betri verður úrslitið. Vitlíki veit einki um tín skúla, tínar næmingar ella tína námsætlan, uttan so at tú sigur tí tað. Tak so nógv sum møguligt við, um hvørja lærugrein og hvat evni tú undirvísir í, hvussu gamlir næmingarnir eru, ella hvørjum flokki teir ganga í. Viðmerk eisini serlig krøv ella avmarkingar (sum til dømis tíðaravmarkingar, kravt snið ella mál í námsætlanini), og hvussu tú vilt hava úrslitið sett upp.

BYRT

Eitt byrt, sum bara biður um at "Gera spurningar um fotosyntesu", gevur nógv verri úrslit enn: "Ger 5 spurningar við fleiri svarmøguleikum um fotosyntesu til føroyskar næmingar í 8. flokki. Dentur skal leggjast á leiklutin hjá blaðgrøni og orku úr ljósi. Tað skulu vera 4 møguleikar til hvønn spurning, og rætta svarið skal vera greitt merkt."

Royn aftur og fínpussa

MEGINREGLA

Vænta ikki tað fullkomna svarið í fyrstu roynd. Vitlíki riggar best sum ein samrøða. Byrja við tínum fyrsta byrti, hygg at svarinum, og bið síðani um ávísar broytingar. Royn at lýsa neyvt fyri vitlíki hvat tú heldur er skeift ella átti at vera gjørt ørvísi. Tú kanst siga:

Næmingar skilja vanliga ikki ...

Legg fleiri dømi afturat,

Ger málið einklari,

Legg meira dent á praktisku nýtsluna.

MEGINREGLA

Hvørja ferð fínpussar tú úrslitið eitt sindur meira. Hugsa um tað sum at geva afturmelding til ein sera skjótan hjálpara, sum beinanvegin rættar seg eftir tí, tú sigur. Tríggjar til fyra royndir geva ofta nógv betri úrslit enn at royna at skriva tað fullkomna svari í fyrstu atløgu.

Bið vitlíki seta tær spurningar

BYRT

Eitt gott ráð, tá ið tú ivast í, hvussu tú skalt orða teg, er at venda støðuni á høvdið. Royn hesa tilgongdina:

Eg vil [títt mál]. Áðrenn tú hjálpir mær við hesum, set mær 5 spurningar, sum hjálpa tær at geva mær júst tað, ið mær tørvar.

MEGINREGLA

Vitlíki fer tá at seta tær spurningar sum *”Hvør árgangur $\geq$ ”*, *”Hvussu leingi skal virkseimið taka $\geq$ ”* ella *”Hvørjum tilfari hava næmingarnir atgongd til $\geq$ ”*. At svara hesum spurningum hjálpir tær at hugsa ígjøgnum, hvat tær veruliga tørvar, og tað gevur vitlíkinum teir upplýsingar, ið eru neyðugir fyri at geva tær eitt brúkiligt svar.

Tá ið tú hevur svara teimum fyrstu 5 spurningunum, so kanst tú biða um 5 afturat, so vitlíki kann skilja støðuna uppaftrur betur.

Goym góð byrt

MEGINREGLA

Tá ið tú finnur eitt byrt, sum riggar væl til tín tørv, goym tað so onkustaðni, har tú finnur tað aftur – í einum skjali, á telefonini ella hvar tað nú passar tær best. Við tíðini fert tú at savna tær eitt persónligt savn av byrt-skabilónum, sum rigga væl til tína egnu undirvísing. Í staðin fyri at byrja av nýggjum hvørja ferð, kanst tú taka eitt royndarkoyrt byrt og laga tað eitt sindur til nýggju støðuna.

Um hesa vegleiðingina

Henda vegleiðingin er partur av verkætlanini *Vitlíki til arbeiðis*, har Vitlíkisstovan ger praktiskar vegleiðingar um, hvussu starvsfólk kunnu brúka vitlíki í gerandisarbeiðinum.

Verkætlanin er stuðlað av Granskingarráðnum.

Stóra takk til øll, sum hava deilt royndir, dømi og hugskot. Tykkara íkast hevur hjálpt til at gera vegleiðingina meira veruliga, praktiska og gagnliga.

Vitlíkisstovan · 2026 vitlikisstovan.fo